

Гуащэхужь

Хьэтлохъуцокъуэ Беслъэн, пащтыхьым и дзэпщхэм емызэгъ щыхъум, Къэбэрдейр ибгынэри, Псыжь зэпрыклащ. Абазэхэхэм яхэтлысхъэри, пащтыхьым и дзэм куэдрэ къеззуаш. Абазэхэхэм илъэсищкIэ ядэзэуауэ, Беслъэн Уарп деж тIысаш, бгым къикIыжри.

Абы къекIуэлэжащ Беслъэн и шынэхъыщIэри — Хьэтлохъуцокъуэ Мысост. ЗэшитIым къуэ зырыз яIэт — Аслъэнджэрийрэ Адэлджэрийрэ.

Аслъэнджэрий щIалэ хъыжьэт, IэщакIуэт, абрэдж пашэт. Адэлджэрий лIыгъэкIэ къыкIэрыхуртэкъым абы, нэхъ Iэсэми. Беслъэнрэ Мысострэ Уарп деж тIысыжауэ, беслъэнеипщ Къаныкъуэ Айтэч и шыпхъум, ГуащэхужькIэ зэджем, и цIэр Iуаш. Аслъэнджэрий Адэлджэрий лыхъуаш Айтэч и шыпхъу цIэрыIуэм. Гуащэхужь Мысост и къуэ Адэлджэрий дэкIуэсаш. Ар игу теуакъым Аслъэнджэрий: и адэ къуэшри абы и къуэри бий ищIаш.

Аслъэнджэрий бий къыщыхуэхъум, Адэлджэрий бгым ихъэжащ.

Адэлджэрийрэ Гуащэхужьрэ къыщылэрымышхэм, Аслъэнджэрий и адэ къуэшыр, Мысост, иукIаш. Ар къызэрыхуэмыгъунур ищIэрти, абрэджу хыхъэжащ.

Зыкъом дэкIауэ, бгым щызэрихъэлэжащ Аслъэнджэрийрэ Адэлджэрийрэ. Абазэхэхэм ядакъым зэшитIыр зэрагъэукIыжын: хагъэзыхъри, зрагъэкIуащ. ЗэрагъэкIуа щхъэкIэ, тIуми ягу зэхуэплъырт. Илъ зэрищIэжын Iэмал хуекIуэри, Адэлджэрий бгым къикIыжащ, урыс дзэпщым екIуауэ фэ зытригъауэри, Уарп деж тIысыжащ. Аслъэнджэрий зэрыабрэджит, шу гуп зыщIигъуурэ, Псыжь зэпрыкIырти, зекIуэрт. ЗекIуэ ежъауэ къыщыкIэлъыпхъэркIэ, Аслъэнджэрий и къуэшым деж зыщигъэпщкIурти, пхъэрыр зыщхъэщигъэкIырт: урыс дзэпщым екIуауэ зигъэлъуати, Адэлджэрий шэч къыхуашIынутэкъым. Апхуэдэурэ зригъасэщ, игъэбэлэрыгъри, Адэлджэрий илъ ищIэжащ: Аслъэнджэрийр иукIри, бгым ихъэжащ.

Хъыбарым зи цIэ къыхэщ пщыхэр Кавказ зауэм щыцIэрыIуэщ. Генерал Ермоловым Къэбэрдейр зэтрикъута нэужь, Хьэтлохъуцокъуэ Беслъэнрэ Мысострэ хэкур ябгынэн хуей хъуаш — Псыжь зэпрыклащ. Ар къыщыхъуар 1825 гъэм иужькIэщ. ЗэшитIым я къуэхэр — Аслъэнджэрийрэ Адэлджэрийрэ — Къаныкъуэ Айтэч и шыпхъу цIэрыIуэм, Гуащэхужь, щрихъэллар Беслъэнейрщ. Беслъэнеипщым и шыпхъур апхуэдизкIэ цIэрыIуэти, ди зэманым къэсаш абы тelykla псэлъафэр: «Къаныкъуэ Гуащэхужь умышъуамэ, узэрыпагэр сыт?».